



MARSAXLOKK

Minuti tal-laqgħa tal-Kunsill Lokali Marsaxlokk, laqgħa nru. 6(2011), li saret fl-Uffiċċju Amministrattiv, 2 Triq Vittorio Cassar, Marsaxlokk, nhar it-Tnejn, 30 ta' Mejju 2011, fl-4.30 p.m.

1. Preżenti :

Sindku	Stephen Caruana
Viċi-Sindku	Edric Micallef
Kunsilliera	Steven Grech
	Remigio Cassar
	William Pomroy

Segretarju Eżekuttiv John Restall

Aġenda għal-laqgħa :

1. Qari tal-Minuti
2. "Arising" mill-Minuti
3. Korrispondenza
4. Kommunikazzjonijiet tas-Sindku
5. It-Tender tat-Toroq
6. Hruġ ta' Tender għat-Tindif u Attendenza fil-Latrini Pubbliċi
7. Mir-Raħal is-Sajjieda
8. Approvazzjoni ta' Hlasijiet
9. Affarjiet Ohra

2. Qari tal-Minuti

2.1 Wara t-talba nqraw il-Minuti tal-laqgħa nru. 5(2011) u dawn ġew approvati.

3. Arising mill-Minuti

3.1 Dwar is-CCTV Cameras, il-Kunsillier Grech u l-Kunsillier Pomroy informaw 'l Kunsill li l-Gvern Ċentrali se jinstalla żewġ CCTV Cameras fil-Pjazza, waħda fuq l-Għajn tal-Hasselin u oħra fuq id-daħla fil-pjazza minn Triq iż-Żejtun.

4. Korrispondenza

4.1 Nqrat il-korrispondenza kollha pendenti.

4.2 Rigward ir-rapport ta' incident tat-traffiku li ġara f'Triq il-Kavallerizza fil-15 ta' Mejju 2011, il-Kunsill qabel li jitlob il-permessi meħtieġa mingħand Transport Malta sabiex jiġu nstallati *Rumble Strips* quddiem l-uffiċini tal-Għaqda Koperattiva tas-Sajd u sabiex minn quddiem il-Grawnd sa Triq l-Arznell ikun hemm limitu ta' sewqan ta' 35 km fis-siegħa.

- 4.3 Fl-opinjoni tal-Kunsill, l-iskeda tal-kumpanija Arriva għall-frekwenza tal-karozzi tal-linja li se jaqdu lil Marsaxlokk fil-Ħdud mhix biżżejjed u li din kellha tiżdied. Il-Kunsill talab lis-Segretarju Eżekuttiv sabiex jistaqsi lis-Sur Kevin Zahra jekk hu kienx se jibqa' nvolut mat-trasport pubbliku meta tibda topera l-Arriva.
- 4.4 Il-Malta Standards Authority kienet bagħtet l-ewwel rapport dwar l-istat tal-Playground ta' Ġnien il-Familja. L-aktar nuqqas serju li kien jirrikjedi tisiwija urgenti kien minħabba li kienu nxtorbu jew inqalghu is-*safety tiles* ta' madwar l-apparat. Il-Kunsill talab lis-Segretarju Eżekuttiv sabiex iqabbd lil M-Quip, il-kumpanija li kienet installat l-apparat tal-Playground, sabiex isiru t-tiswijiet meħtieġa u jitlob ukoll kwotazzjoni sabiex tiġi nstallata bandla oħra fl-ispazju l-vojt.
- 4.5 Il-kumpanija Blues Limited xtaqet tqieghed mapep informattivi max-xatt ta' Marsaxlokk. Dawn ikunu juru postijiet ta' interess għat-turisti bħal banek, għassa tal-Pulizija, ristoranti, siti storiċi, eċċ. Id-dhul għall-kumpanija jkun mir-reklami li jidhru mad-dawra tal-mappa li jingabar mingħand tal-ħwienet. Il-Kunsill wera l-interess tiegħu pero' xtaq li l-ewwel ikun jista' jara ritratti ta' uħud minn dawn il-mapep li ġa twaħħlu f'lokalitajiet oħra u li jkun hemm limitu ta' perijodu tal-ftehim ta' hames snin li jista' jiġgedded.
- 4.6 Is-Sinjura Marisa Bonavia li toqghod viċin tal-*Bring-in-site* ta' quddiem il-kappella ta' San Pietru lmentat dwar l-iskart moqzież li qed jithalla madwar dawn l-iskips u l-istorbju matul il-lejl meta tar-ristoranti jifgħu fliexken tal-ħġieġ. Il-Kunsill talab lis-Segretarju Eżekuttiv ikellem lis-Sinjura Bonavia biex jara jekk kienetx interessata li, jekk tiġi nstallata CCTV Camera biex tissorvelja din il-*Bring-in-site*, iżżomm ir-*recorder* ġo darha. Bħala kumpens, il-Kunsill ikun lest li jinstalla kamera oħra biex tissorvelja lil-darha. Dan ikun possibbli biss jekk ikun hemm aktar dawl f'dawn l-inħawi matul il-lejl fejn bħalissa hu wisq mudlam biex topera CCTV Camera.
- 4.7 Is-Sindku wera 'l Kunsill ritratt ta' karru li George Cutajar (Il-Parruċċan) xtaq jibda jarma bieh fil-pjazza. Il-Kunsill ma qabilx ma dan il-karru u lanqas ma qabel li George Cutajar u Mr Whippy ikomplu jarmaw fejn kienu jarmaw qabel ma sar il-proġett tat-tisbiħ għaliex din il-parti tax-Xatt kienet se tkun *No Parking*.
- 4.8 Is-Sur Andreas Gerdes ġibed l-attenzjoni tal-Kunsill li s-sinjali tal-Park Xrobb l-Għaġin kienu ġa ġew ivandalizzati. Il-Kunsillier Pomroy talab lis-Segretarju Eżekuttiv sabiex jinforma lil Mathieu Cilia tal-Ministeru għar-Riżorsi u l-Affarjiet Rurali.
- 4.9 L-Għaqda Mużikali Pompei għamlet talba għal għajnuna finanzjarja għall-attivitajiet li se torganizza għall-Festa Titulari tal-Madonna ta' Pompei. Il-Kunsill talab lis-Segretarju Eżekuttiv sabiex jinforma lill-Għaqda li din l-għajnuna tmur kontra r-regolamenti finanzjarji iebsa li qed jiġu nforzati strettament.
- 4.10 Dwar l-applikazzjoni tar-Rizzu Restaurant (PA 05409/10) għal permess biex iqieghed mwejjed u sigġijiet quddiem ir-ristorant man-naħa tal-baħar, il-Kunsill talab lis-Segretarju Eżekuttiv sabiex jibgħat issoltu kummenti dwar dan is-sit lill-MEPA.

5. Kommunikazzjonijiet tas-Sindku

- 5.1 Is-Sindku tkellem dwar il-laqgħa tal-Bord tal-Appell dwar l-estensjoni tal-Power Station li kienet saret fil-5 ta' Mejju 2011. F'din il-laqgħa, il-Bord kien talab il-partijiet taż-żewġ naħat biex jagħmlu s-sottomissjonijiet tagħhom fi żmien tlett ġimgħat.

6. It-Tender tat-Toroq

- 6.1 Il-Kunsill qabel li wara li Alfred Schembri & Sons jinfurmaw lill-Kunsill li se jirtiraw l-offerta tagħhom, il-Kunsill jitlob lill-kuntrattur li jmiss, Philip Agius & Sons Ltd, jekk jaċċettax li jieħu l-kuntratt. Jekk din il-kumpanija ma taċċettax, il-Kunsill jerga' joħroġ sejha għal offerti. Din id-darba, il-Bid Bond kellha tkun valida għal sitt xhur mill-għeluq tas-sejha. Id-data tal-għeluq tas-sejha kellha tkun ta' għaxart ijiem mid-data tal-pubblikazzjoni fil-Gazzetta tal-Gvern.

7. Hruġ ta' Tender għat-Tindif u Attenzenza fil-Latrini Pubbliċi

- 7.1 Qabel ma jiddeċiedi l-hinijiet tal-ftuġ u l-frekwenza tat-tindif, il-Kunsill xtaq informazzjoni dwar kif kienu qed jaħdmu xi Kunsilli oħra wara li ntemm il-kuntratt tagħhom mal-Cleansing Services Department. Għalhekk il-Kunsill talab lis-Segretarju Eżekuttiv sabiex jakkwista kopja tas-*Specifications* tal-kuntratt li kien għadu kemm iffirma l-Kunsill ta' Hal Għaxaq.

8. "Mir-Raħal is-Sajjeda"

- 8.1 Il-Kunsillier Pomroy informa 'l Kunsill li kienu saru l-arrangamenti kollha għall-attivitajiet li se jiġu organizzati nhar is-Sibt u nhar il-Ħadd, l-4 u l-5 ta' Ġunju 2011. Kella ssir konferenza stampa, li għaliha kien se jattendi l-Onor Chris Said, nhar il-Erbgħa, l-1 ta' Ġunju 2011. fl-4.30 p.m.

9. Approvazzjoni ta' Hlasijiet

- 9.1 Il-Kunsill approva unanimament il-pagamenti li huma nklużi fl-Iskeda ta' Pagamenti (Skeda Nru 0511) li hi annessa ma' u tiffirma parti minn dawn il-Minuti.
10. Il-laqgħa spiċċat fis-7.45 p.m.

Stephen Caruana
Sindku
Data :

John Restall
Segretarju Eżekuttiv